

15 -ാം കേരള നിയമസഭ

13 -ാം സമ്മേളനം

നക്ഷത്രചിഹ്നമിട്ട ചോദ്യം നം. 182

04-03-2025 - ൽ മറുപടിയ്ക്ക്

വ്യവസായ മേഖലയുടെ സുസ്ഥിര വളർച്ചയ്ക്കായുള്ള നടപടികൾ

ചോദ്യം		ഉത്തരം	
ശ്രീ എം. മുഹമ്മദ്, ശ്രീ. കെ.പി.കുഞ്ഞമ്മദ് കട്ടി മാസ്റ്റർ, ശ്രീമതി ശാന്തകുമാരി കെ., ശ്രീ. എൻ. കെ. അക്ബർ		ശ്രീ. പി. രാജീവ് (നിയമം, വ്യവസായം, കയർ വകുപ്പ് മന്ത്രി)	
(എ)	ഈ സർക്കാർ വ്യവസായ മേഖലയുടെ സുസ്ഥിരവളർച്ചയ്ക്കായി നടപ്പാക്കുന്ന നയപരിപാടികളെപ്പറ്റി വിശദമാക്കുമോ;	(എ)	സംസ്ഥാനത്തിന്റെ സമഗ്ര വികസനം, ഉയർന്ന തൊഴിൽ സാധ്യത എന്നിവ ലക്ഷ്യം വെച്ചുകൊണ്ട്, കേരളത്തെ സംരംഭക സൗഹൃദ സംസ്ഥാനമായി മാറ്റിയെടുക്കേണ്ടതിന്റെ ആവശ്യകത കൃത്യമായി മനസ്സിലാക്കുകയും അതുവഴി സംസ്ഥാനത്ത് വ്യവസായം ആരംഭിക്കുവാൻ മുന്നോട്ട് വരുന്ന നവസംരംഭകർക്കും നിലവിലുള്ള സംരംഭകർക്കും ഒരുപോലെ പ്രോത്സാഹനം നൽകുന്നതിനും, സംസ്ഥാനത്ത് വ്യവസായ സൗഹൃദാന്തരീക്ഷം സൃഷ്ടിക്കുന്നതിനും, നിരവധി പ്രവർത്തനങ്ങൾ ആവിഷ്കരിച്ചു നടപ്പിലാക്കിവരുന്നു. ഇതിനുള്ള നിയമനിർമ്മാണങ്ങളും ചട്ട ഭേദഗതികളും ഉൾപ്പെടെയുള്ള പരിഷ്കാരങ്ങൾക്ക് കഴിഞ്ഞ സർക്കാരിന്റെ കാലത്ത് ആരംഭം കുറിക്കുകയും ഇതുമായി ബന്ധപ്പെട്ട തുടർനടപടികൾ ഈ സർക്കാരിന്റെ കാലത്തും സ്വീകരിച്ചു വരികയാണ്. സംസ്ഥാനത്തെ വ്യവസായ സൗഹൃദമാക്കുന്നതിനായി വിവിധ നിയമ നിർമ്മാണങ്ങളും, നിയമചട്ടഭേദഗതികളും സർക്കാർ നടപ്പിലാക്കിയിട്ടുണ്ട്. സംരംഭങ്ങൾക്കുള്ള അനുമതികൾ സമയബന്ധിതമായി ലഭ്യമാക്കുക എന്ന ലക്ഷ്യത്തോടെ 2018-ൽ 'കേരള നിക്ഷേപം പ്രോത്സാഹിപ്പിക്കലും സുഗമമാക്കലും നിയമം' സർക്കാർ കൊണ്ടുവരികയുണ്ടായി. ഈ നിയമപ്രകാരം വ്യാവസായിക അനുമതികളുടെ കാലാവധി അഞ്ച് വർഷമാക്കി ഉയർത്തുകയും, അപേക്ഷ സമർപ്പിച്ച നാൾ മുതൽ 30 ദിവസത്തിനുള്ളിൽ സംസ്ഥാന നിയമങ്ങൾക്ക് കീഴിലുള്ള അനുമതികൾ അതതു വകുപ്പുകൾ ലഭ്യമാക്കേണ്ടതാണെന്ന് വ്യവസ്ഥ ചെയ്യുകയും ചെയ്തു.

അല്ലാത്തപക്ഷം അപേക്ഷയ്ക്ക് ഏകജാലക ബോർഡിന്റെ കല്പിത അനുമതി ലഭ്യമാകുന്നതാണ്.

ഇതോടൊപ്പം 2019-ൽ 'കേരള സൂക്ഷ്മ ചെറുകിട ഇടത്തരം വ്യവസായ സ്ഥാപനങ്ങൾ സുഗമമാക്കൽ നിയമം' സംസ്ഥാന സർക്കാർ നടപ്പിലാക്കിയിട്ടുണ്ട്. ഈ നിയമപ്രകാരം 50 കോടി രൂപയിൽ താഴെ നിക്ഷേപമുള്ളതും, മലിനീകരണ നിയന്ത്രണ ബോർഡിന്റെ ചുവന്ന കാറ്റഗറിയിൽ പെടാത്തതുമായ സ്ഥാപനങ്ങൾക്ക് മൂന്നരവർഷംവരെ സംസ്ഥാന നിയമങ്ങൾക്കു കീഴിലുള്ള ചില ലൈസൻസുകൾ എടുക്കേണ്ടതില്ല. കെ-സിപ്ലിഡുടെ സ്വയം സാക്ഷ്യപ്പെടുത്തിയ ഓൺലൈൻ സത്യവാങ്മൂലം സമർപ്പിച്ചു തത്വത്തിലുള്ള അംഗീകാര സാക്ഷ്യപത്രം കരസ്ഥമാക്കി സംരംഭം ഉടൻടി തുടങ്ങാൻ സാധിക്കും. മേൽപറഞ്ഞ നിയമ പരിഷ്കരണങ്ങളിലൂടെ സംസ്ഥാനത്ത് വ്യവസായം ആരംഭിക്കുവാൻ മുന്നോട്ട് വരുന്ന നവസംരംഭകർക്കും നിലവിലുള്ള സംരംഭകർക്കും ഒരുപോലെ പ്രോത്സാഹനം നൽകുവാൻ സംസ്ഥാനത്തിന് കഴിഞ്ഞിട്ടുണ്ട്.

സംസ്ഥാനത്ത് ആരംഭിക്കുന്ന പുതിയ സംരംഭങ്ങൾക്കും നിലവിലുള്ള സംരംഭങ്ങളുടെ വിപുലീകരണത്തിനും ആവശ്യമായ വിവിധ അനുമതികൾ സമയബന്ധിതമായി ലഭ്യമാക്കുന്നതിനായി മെച്ചപ്പെട്ട ഓൺലൈൻ ഏകജാലക സംവിധാനം, വിവിധ സ്ഥാപനങ്ങളിലായി ഉദ്യോഗസ്ഥർ നടത്തുന്ന പരിശോധന നടപടിക്രമങ്ങളിൽ സുതാര്യതയും ഉത്തരവാദിത്വവും കൊണ്ടുവരിക എന്ന ലക്ഷ്യത്തോടെ നടപ്പിലാക്കിയ കേന്ദ്രീകൃത പരിശോധന സംവിധാനം, വ്യവസായങ്ങൾ ആരംഭിക്കുന്നതും പ്രവർത്തിപ്പിക്കുന്നതും ആയി ബന്ധപ്പെട്ട് കാലഹരണപ്പെട്ടതും യുക്തിരഹിതവുമായ വ്യവസ്ഥകളുടെ പരിഷ്കരണം എന്നിങ്ങനെ ഒട്ടനവധി പരിഷ്കരണങ്ങളും സർക്കാർ ഇതിനകം നടപ്പിലാക്കിയിട്ടുണ്ട്.

അടിസ്ഥാന സൗകര്യ വികസനവുമായി ബന്ധപ്പെട്ട് നടപ്പിലാക്കിയ ഭേദഗതികൾ വഴി KSIDC-യുടേയും കിൻഫ്രയുടേയും കീഴിലുള്ള വ്യവസായ എസ്റ്റേറ്റുകളിൽ ഏകീകൃത ലാൻ്റ് അലോട്ട്മെന്റ് ചട്ടം കൊണ്ടുവന്നു. വ്യവസായ വാണിജ്യ ഡയറക്ടറേറ്റ് കീഴിലുള്ള വ്യവസായ പാർക്കുകൾക്കായി പുതിയ ലാൻ്റ് അലോട്ട്മെന്റ് ചട്ടവും നിലവിൽ വന്നു. ഇതിലൂടെ വ്യവസായ പാർക്കുകളുമായി ബന്ധപ്പെട്ട് സംരംഭകർ

നേരിട്ടുകൊണ്ടിരുന്ന നിരവധി പ്രശ്നങ്ങൾക്ക് പരിഹാരം കാണുവാൻ കഴിഞ്ഞിട്ടുണ്ട്.

ഉത്തരവാദിത്ത വ്യവസായത്തെയും ഉത്തരവാദിത്ത നിക്ഷേപങ്ങളെയും പ്രോത്സാഹിപ്പിക്കുക അത് വഴി വ്യവസായ മേഖലയുടെ സുസ്ഥിര വളർച്ച എന്നതാണ് സർക്കാരിന്റെ പ്രധാന ലക്ഷ്യം. അതിനായി പല നടപടികളും സർക്കാർ സ്വീകരിച്ചുവരുന്നു. സർക്കാർ കേരളത്തിലെ സംരംഭങ്ങളുടെ സാധ്യത വർദ്ധിപ്പിക്കുന്നതിനും, അവരുടെ ഉന്നമനത്തിനും, വ്യാവസായിക പുരോഗതിക്ക് ഊന്നൽ നൽകുവാനും നടത്തിയിട്ടുള്ള പ്രധാനപ്പെട്ട ഇടപെടലുകളിൽ ഒന്നാണ് സംസ്ഥാന വ്യവസായ നയം 2023. പുതിയ വ്യാവസായിക നയം സംസ്ഥാനത്തിന്റെ അന്തർലീനമായ ശക്തികൾ ഉപയോഗപ്പെടുത്തുന്നതിനും തിരഞ്ഞെടുക്കപ്പെട്ട 22 'സൺറൈസ്' മേഖലകളിലെ നിക്ഷേപങ്ങളെ ഉത്തേജിപ്പിക്കുന്നതിനാണ്. അടിസ്ഥാന സൗകര്യ വികസനം, സാങ്കേതികവിദ്യയും നവീകരണവും, സ്ഥാപന പരമായ കാര്യക്ഷമത, വിപണി വികസനം, കയറ്റുമതി സുഗമമാക്കൽ, ഗവേഷണം, വികസനം, നൈപുണ്യ വികസനം, പ്രോത്സാഹനങ്ങൾ എന്നിവയുടെ രൂപത്തിൽ സമഗ്രമായ പിന്തുണ 22 'സൺറൈസ്' മേഖലകളിലെ നിക്ഷേപങ്ങൾക്ക് വാഗ്ദാനം ചെയ്യുന്നു. കൂടാതെ സൺറൈസ് വ്യവസായങ്ങൾക്ക് നിരവധി ആനുകൂല്യങ്ങൾ വ്യവസായ നയത്തിൽ പ്രഖ്യാപിച്ചിട്ടുണ്ട്. കേരളത്തിന്റെ തനത് വിഭവശേഷിയും ഭൂമിശാസ്ത്രപരവുമായ അനുകൂല ഘടകങ്ങളും സംസ്ഥാനത്ത് വാണിജ്യ സാധ്യതകൾ വർദ്ധിപ്പിക്കുന്നതിന് ഉപയോഗപ്പെടുത്തുന്നതിനും നവീന വാണിജ്യ സാധ്യതകൾ തുറക്കുന്നതിനും അന്താരാഷ്ട്ര വാണിജ്യ രൂപടത്തിൽ കേരളത്തിനെ ഒരു പ്രധാന ഇടത്താവളം ആക്കുന്നതിനും അതുവഴി കയറ്റുമതി മേഖലയിൽ വികസനം കൊണ്ടുവരുന്നതിനും ലക്ഷ്യമിട്ടുകൊണ്ട് കേരള കയറ്റുമതി പ്രോത്സാഹന നയം - 2025 അംഗീകരിച്ച് പുറപ്പെടുവിച്ചിട്ടുണ്ട്. കൂടാതെ പ്രത്യേക മേഖലയിൽ ശ്രദ്ധയൂന്നിക്കൊണ്ട് നിക്ഷേപവും അതുവഴി തൊഴിൽ അവസരങ്ങൾ വർദ്ധിപ്പിക്കുന്നതിനുമായി ലോജിസ്റ്റിക് നയം, ESG നയം, ഗ്രാഫീൻ നയം എന്നിവയും പുറപ്പെടുവിക്കുന്നതിന്റെ അന്തിമഘട്ടത്തിലാണ്. ഇതുകൂടാതെ സംസ്ഥാനത്തിൽ വിവിധ മേഖലകളിൽ നിക്ഷേപം കൊണ്ടുവരുവാനും കൂടുതൽ സംരംഭങ്ങൾ ആരംഭിക്കുവാനും സർക്കാർ കെ.എസ്.ഐ.ഡി.സി മുഖേന നടത്തിവരുന്ന പ്രധാന പരിപാടികളാണ് മീറ്റ് ദി ഇൻവെസ്റ്റർ പരിപാടിയും ഇൻവെസ്റ്റർ പീച്ച്

		പരിപാടിയും. മീറ്റ് ദി ഇൻവെസ്റ്റർ, ഇൻവെസ്റ്റർ പിച്ച് പരിപാടികളുടെ ഭാഗമായുള്ള പദ്ധതികളുടെ അവലോകനം വ്യവസായ വകുപ്പ് മന്ത്രിയുടെയും, വ്യവസായ വകുപ്പ് പ്രിൻസിപ്പൽ സെക്രട്ടറിയുടെയും കെ.എസ്.ഐ.ഡി.സി. മാനേജിങ് ഡയറക്ടറുടെയും നേതൃത്വത്തിൽ നിശ്ചിത ഇടവേളകളിൽ നടന്നു വരുന്നുണ്ട്. സംസ്ഥാനത്ത് ചെറുകിട, ഇടത്തരം വ്യവസായങ്ങൾ ആരംഭിക്കുവാനും നിലവിലെ സംരംഭങ്ങൾ നടത്തുവാനും കെ.എസ്.ഐ.ഡി.സി. കുറഞ്ഞ പലിശ നിരക്കിൽ (നിലവിൽ 8.50%-10.50%) 60കോടി രൂപ വരെ വായ്പയായി നൽകി വരുന്നു. വ്യവസായ മേഖലയുടെ സുസ്ഥിര വളർച്ചയ്ക്ക് വേണ്ടി, കെ.എസ്.ഐ.ഡി.സി. യുടെയും കിൻഫ്രയുടെയും പാർക്കുകളുടെ വികസനത്തിന് വേണ്ടി എല്ലാ വർഷവും ബജറ്റിൽ ആനുപാതികമായ തുക വകയിരുത്താറുണ്ട്. ഈ വർഷം, വ്യവസായങ്ങളുടെ പുരോഗതിക്ക് വേണ്ടി, കേരള വ്യവസായ നയം 2023 ന്റെ ഭാഗമായി 22 മുൻഗണന മേഖലയിൽ വരുന്ന നിർമ്മാണ യൂണിറ്റുകളെ സ്റ്റാമ്പ് ഡ്യൂട്ടി, രജിസ്ട്രേഷൻ ഫീസ് എന്നിവയിൽ നിന്നും പൂർണ്ണമായി ഒഴിവാക്കുകയുണ്ടായി.
(ബി)	സുസ്ഥിരഭാവി കണക്കിലെടുത്ത് സുസ്ഥിര സാങ്കേതികവിദ്യാ പദ്ധതികളിൽ സംസ്ഥാനത്ത് നിക്ഷേപം നടത്താൻ ആഗോള നിക്ഷേപകർ താത്പര്യം പ്രകടിപ്പിച്ചിട്ടുണ്ടോ; വിശദമാക്കാമോ;	(ബി) കേരളത്തിന്റെ സുസ്ഥിര സാമ്പത്തിക വികസനത്തിനും വ്യവസായ വളർച്ചയ്ക്കുമുള്ള രൂപരേഖ നൽകിക്കൊണ്ട് നവകേരള നിർമ്മിതിയിലേക്കുള്ള സംസ്ഥാനത്തിന്റെ യാത്രയിലെ സുപ്രധാന നാഴികക്കല്ലാണ് ഇൻവെസ്റ്റ് കേരള ഗ്ലോബൽ സമ്മിറ്റ്. കേരളത്തിന്റെ വ്യാവസായിക മുന്നേറ്റം ലോകശ്രദ്ധയിലേക്കെത്തിക്കുന്നതിനും ഈ സംഗമം വഴിയൊരുക്കി. സുസ്ഥിര വികസനം, ഡിജിറ്റൽ ഇന്നോവേഷൻ, ലോകോത്തര നിലവാരത്തിലുള്ള അടിസ്ഥാനസൗകര്യ വികസനം എന്നിവയ്ക്ക് പ്രാധാന്യം നൽകി സംസ്ഥാനത്തിന്റെ തന്ത്രപ്രധാനമായ വ്യാവസായിക വളർച്ചയ്ക്ക് കരുത്തേകുന്ന ചർച്ചകൾക്കുള്ള വിശാലമായ വേദിയായിരുന്നു ഇത്. ജനസൗഹൃദപരമായ നയപരിഷ്കാരങ്ങൾ, ഉറപ്പുള്ള അടിസ്ഥാനസൗകര്യങ്ങൾ, യോജിച്ച ബിസിനസ്സ് അന്തരീക്ഷം എന്നിവ കേരളത്തെ ഉയർന്ന നിലവാരമുള്ള നിക്ഷേപ കേന്ദ്രമായി ഉയർത്തുന്നു. ഇതിലൂടെ ആഭ്യന്തര-അന്താരാഷ്ട്ര നിക്ഷേപങ്ങൾക്ക് പുതിയ വാതായനങ്ങൾ തുറക്കപ്പെടുന്നു. കേരളത്തിന്റെ വ്യാവസായിക വളർച്ചയും സാമ്പത്തിക സുസ്ഥിരതയും ഉതകുന്ന നിർണായക

		ചുവടുവെയ്പായിരുന്നു ഇൻവെസ്റ്റ് കേരള ഗ്ലോബൽ സമ്മിറ്റ്. ഫെബ്രുവരി 21-22 തീയതികളിൽ കൊച്ചിയിലെ ലുലു ബോൾഗാട്ടി ഇന്റർനാഷണൽ കൺവൻഷൻ സെന്ററിൽ നടന്ന ഇൻവെസ്റ്റ് കേരള ഗ്ലോബൽ സമ്മിറ്റ് 2025, കേരളത്തിന്റെ നിക്ഷേപ സമാഹരണ പ്രവർത്തനങ്ങളിൽ ഒരു സുപ്രധാന നാഴികക്കല്ല് അടയാളപ്പെടുത്തി. പ്രസ്തുത നിക്ഷേപ സംഗമത്തിൽ 374 കമ്പനികളിൽ നിന്നായി ഏകദേശം 1.53 ലക്ഷം കോടി രൂപയുടെ നിക്ഷേപങ്ങൾക്കായുള്ള താൽപ്പര്യ പത്രങ്ങൾ ലഭിച്ചിട്ടുണ്ട്. 24 പ്രമുഖ ഐടി കമ്പനികൾ കേരളത്തിൽ തങ്ങളുടെ പ്രവർത്തനം വിപുലീകരിക്കാൻ താൽപ്പര്യം പ്രകടിപ്പിക്കുകയും അതുവഴി ഏകദേശം 8,500 കോടി രൂപയുടെ അധിക നിക്ഷേപവും 60,000 പുതിയ തൊഴിലവസരങ്ങളും സൃഷ്ടിക്കാനുള്ള നിർദ്ദേശങ്ങളും ലഭിച്ചിട്ടുണ്ട്. എയ്റോസ്പേസ്, ഡിഫൻസ്, അഗ്രി-ഫുഡ് പ്രോസസിംഗ്, ബയോടെക്നോളജി, ഇലക്ട്രോണിക്സ്, ഊർജ്ജം, ഹെൽത്ത് കെയർ, ഐടി, ലോജിസ്റ്റിക്സ്, ഫാർമസ്യൂട്ടിക്കൽസ്, തുറമുഖങ്ങൾ, ഷിപ്പിംഗ്, ടെക്സ്റ്റൈൽസ്, ടൂറിസം തുടങ്ങി 22 പ്രധാന മേഖലകളെക്കുറിച്ചുള്ള ചർച്ചകളാണ് ഉച്ചകോടിയിൽ നടന്നത്. നിക്ഷേപസൗഹൃദ അന്തരീക്ഷം പരിപോഷിപ്പിക്കുന്നതിനുള്ള കേരളത്തിന്റെ പ്രതിബദ്ധതയും നവീകരണത്തിനും നിക്ഷേപത്തിനുമുള്ള ആഗോള കേന്ദ്രമെന്ന നിലയിൽ അതിന്റെ സാധ്യതയും ഉച്ചകോടിയുടെ വിജയം അടിവരയിടുന്നു.
(സി)	ദാവോസിൽ വച്ച് നടന്ന ലോക സാമ്പത്തിക ഫോറത്തിന്റെ വാർഷിക സമ്മേളനത്തിൽ കേരളത്തിന്റെ സാധ്യതകൾ ഫലപ്രദമായി അവതരിപ്പിക്കുന്നതിന് കഴിഞ്ഞിട്ടുണ്ടോ; വിശദാംശം നൽകുമോ?	(സി) വ്യവസായ മേഖലയിൽ കഴിഞ്ഞ കുറച്ച് വർഷങ്ങളായി സംസ്ഥാനം കൈവരിച്ച മുന്നേറ്റങ്ങൾ സ്വിറ്റ്സർലൻഡിലെ ദാവോസിൽ നടന്ന 55-ാമത് വേൾഡ് ഇക്കണോമിക് ഫോറത്തിൽ ചർച്ചകളിൽ കേരള പ്രതിനിധി സംഘം എടുത്തുകാട്ടി. ബിസിനസ്സ് പ്രമുഖർ, രാഷ്ട്രീയ നേതാക്കൾ, ആസൂത്രകർ, സാങ്കേതിക വിദഗ്ദ്ധർ എന്നിവരുമായി കേരള സംഘം ആശയവിനിമയം നടത്തി. എ ബി ഇൻബെവ്, ഗ്രീൻകോ, ഹിറ്റാച്ചി, ടിവിഎസ് ലോജിസ്റ്റിക്സ്, ജൂബിലന്റ്, ഭാരത് ഫോർജ്, എച്ച്സിഎൽ, സിഫി, വെൽസ്പൺ, ഇൻഫോസിസ്, വാരി, സുഹാന സ്പൈസസ് ഉൾപ്പെടെ 70 ഓളം കമ്പനി പ്രതിനിധികളോടും വ്യവസായ പ്രമുഖരോടും വൺ ടു വൺ ചർച്ച നടത്തി.

കൊച്ചിയിലെ ഗ്രീൻഹൈഡ്രജൻ വാലി പദ്ധതി വേൾഡ് എക്കണോമിക് ഫോറം അംഗീകരിക്കുന്ന ക്ലസ്റ്ററുകളിൽ ഉൾപ്പെടുത്തുന്നതുമായി ബന്ധപ്പെട്ട കാര്യം ചർച്ച നടത്തി തത്വത്തിൽ അംഗീകരിക്കപ്പെട്ട ക്ലസ്റ്ററുകളിൽ പദ്ധതി ഇടം നേടിയിട്ടുണ്ട്. ബഹുതല വ്യവസായമന്ത്രി, ധനമന്ത്രി, സുസ്ഥിരവികസനമന്ത്രി എന്നിവർ ഉൾപ്പെട്ട സംഘവുമായും റോയൽ മിഷൻ ചെയർമാന്റെ നേതൃത്വത്തിലുള്ള സൗദി പ്രതിനിധിസംഘവുമായും കേരള പവലിയനിലെത്തി ചർച്ച നടത്തി. മേൽ 2 രാജ്യങ്ങളിലേയും മന്ത്രിതല പ്രതിനിധി സംഘം കൊച്ചിയിൽ നടന്ന ആഗോള നിക്ഷേപസംഗമത്തിൽ പങ്കെടുത്തുകൊണ്ട് കേരളത്തിൽ നിക്ഷേപം നടത്തുന്നതിനുള്ള താൽപ്പര്യപത്രം നൽകുകയുണ്ടായി.

വ്യവസായ വളർച്ചയും സാമൂഹിക പുരോഗതിയും സമ്മതിക്കുന്ന നയങ്ങൾ വിജയകരമായി മുന്നോട്ട് കൊണ്ടുപോകുന്ന കേരളത്തിന്റെ മാതൃക ആഗോള പങ്കാളികളിൽ നിന്നും മറ്റ് ഇന്ത്യൻ സംസ്ഥാനങ്ങളിൽ നിന്നുള്ള പ്രതിനിധികൾ എടുത്തു പറയുകയുണ്ടായി. കാലാവസ്ഥാ വ്യതിയാന വെല്ലുവിളികൾ നേരിടുന്ന കാലത്ത് ജനങ്ങളെ പിന്തുണച്ചുകൊണ്ടും പരിസ്ഥിതിക്ക് ദോഷം വരുത്താതെയുമുള്ള വ്യവസായ മാതൃകയ്ക്ക് ഊന്നൽ നൽകുന്നതും ശ്രദ്ധിക്കപ്പെട്ടു.

സുപ്രധാന നിക്ഷേപ കേന്ദ്രമാക്കി സംസ്ഥാനത്തെ മാറ്റുന്നതിന് നടത്തിയ നയ സംരംഭങ്ങളും പരിഷ്കാരങ്ങളും ദാവോസിൽ ഫലപ്രദമായി പ്രദർശിപ്പിച്ചു.

ദി ഡിജിറ്റൽ ഡിവിഡന്റ് എന്ന വിഷയത്തിൽ സിഐഐയും കെപിഎംജിയും ചേർന്ന് സംഘടിപ്പിച്ച പാനൽ ചർച്ചയിൽ വ്യവസായ വകുപ്പ് മന്ത്രി പങ്കെടുക്കുകയുണ്ടായി.

സെക്ഷൻ ഓഫീസർ